

തദ്ദേശസ്വയംഭരണസ്ഥാപനങ്ങളിലെ
സ്റ്റാന്റിംഗ് കമ്മിറ്റി അംഗങ്ങളുടെയും
ചെയർമാൻമാരുടെയും
തിരഞ്ഞെടുപ്പിനുള്ള മാർഗനിർദ്ദേശങ്ങൾ

(ആകസ്മിക ഒഴിവുകളിലെ തിരഞ്ഞെടുപ്പ്
നടപടികൾ കൂടി ഉൾപ്പെടുത്തി പരിഷ്കരിച്ചത്)



സംസ്ഥാന തിരഞ്ഞെടുപ്പ് കമ്മീഷൻ,

കേരളം
2015

തദ്ദേശസ്വയംഭരണസ്ഥാപനങ്ങളിലെ
സ്റ്റാന്റിംഗ് കമ്മിറ്റി അംഗങ്ങളുടെയും
ചെയർമാന്മാരുടെയും
തിരഞ്ഞെടുപ്പിനുള്ള മാർഗനിർദ്ദേശങ്ങൾ

(ആകസ്മിക ഒഴിവുകളിലെ തിരഞ്ഞെടുപ്പ്
നടപടികൾ കുടി ഉൾപ്പെടുത്തി പരിഷ്കരിച്ചത്)

സംസ്ഥാന തിരഞ്ഞെടുപ്പ് കമ്മീഷൻ,

കേരളം

2015

ആമുഖം

തദ്ദേശസ്വയംഭരണ സ്ഥാപനങ്ങൾക്ക് നൽകപ്പെട്ടിട്ടുള്ള അധികാരം ജനോപകാരപ്രദമായി, കാര്യക്ഷമതയോടെയും ഫലപ്രാപ്തിയോടെയും നിർവ്വഹിക്കുന്നതിനാണ് പ്രസ്തുത സ്ഥാപനങ്ങളിൽ സ്റ്റാന്റിംഗ് കമ്മിറ്റികൾ രൂപീകരിച്ചിട്ടുള്ളത്. തദ്ദേശസ്വയംഭരണസ്ഥാപനത്തിലെ തിരഞ്ഞെടുക്കപ്പെട്ട എല്ലാ അംഗങ്ങളും ഏതെങ്കിലും സ്റ്റാന്റിംഗ് കമ്മിറ്റിയിൽ അംഗമാകേണ്ടതാണെന്ന് നിയമത്തിൽ വ്യവസ്ഥ ചെയ്തിട്ടുണ്ട്. അംഗങ്ങൾ, ഇപ്രകാരം ഏതെങ്കിലും സ്റ്റാന്റിംഗ് കമ്മിറ്റിയിൽ അംഗമായതിനാൽ തദ്ദേശസ്വയംഭരണ സ്ഥാപനത്തിന്റെ പ്രവർത്തനങ്ങളിൽ അവർക്ക് നേരിട്ടിട പെടുവാൻ കഴിയുന്നു.

സ്റ്റാന്റിംഗ് കമ്മിറ്റി അംഗങ്ങളുടെയും ചെയർമാന്റേയും സ്ഥാനത്തേയ്ക്ക് തിരഞ്ഞെടുപ്പ് നടത്തുവാനുള്ള ചുമതല അതാത് തദ്ദേശസ്വയംഭരണ സ്ഥാപനത്തിലേയ്ക്ക് സ്ഥാനനിർദ്ദേശം ചെയ്യപ്പെട്ടിട്ടുള്ള വരണാധികാരിക്കാണ്. ഇപ്രകാരം തിരഞ്ഞെടുപ്പ് നടത്തുന്നതിനുള്ള മാർഗ്ഗനിർദ്ദേശങ്ങളാണ് ഈ പുസ്തകത്തിൽ ഉൾക്കൊള്ളിച്ചിട്ടുള്ളത്. സ്റ്റാന്റിംഗ് കമ്മിറ്റി തിരഞ്ഞെടുപ്പുമായി ബന്ധപ്പെട്ട എല്ലാ ഉദ്യോഗസ്ഥർക്കും ഈ പുസ്തകം സഹായകരമാകുമെന്ന് പ്രതീക്ഷിക്കുന്നു.

പ്രസിദ്ധീകരിക്കുന്നത്
കേരള സംസ്ഥാന തിരഞ്ഞെടുപ്പ് കമ്മീഷൻ
കോർപ്പറേഷൻ ഓഫീസ് സമുച്ചയം, എൽ.എം.എസ് ജംഗ്ഷൻ
വികാസ് ഭവൻ പി.ഒ, തിരുവനന്തപുരം - 695033
2015

തിരുവനന്തപുരം
07.07.2015

കെ. ശശിധരൻ നായർ
സംസ്ഥാന തിരഞ്ഞെടുപ്പ് കമ്മീഷണർ

സംസ്ഥാനത്തെ വിവിധ ഗ്രാമപഞ്ചായത്ത്,
ബ്ലോക്ക് പഞ്ചായത്ത്, ജില്ലാ പഞ്ചായത്ത്,
മുനിസിപ്പാലിറ്റി, മുനിസിപ്പൽ കോർപ്പറേഷൻ
എന്നിവിടങ്ങളിലെ സ്റ്റാൻഡിംഗ് കമ്മിറ്റി അംഗങ്ങളെയും
സ്റ്റാൻഡിംഗ് കമ്മിറ്റി ചെയർമാൻമാരെയും
തിരഞ്ഞെടുക്കുന്നത് സംബന്ധിച്ച് (ആകസ്മിക
ഒഴിവുകളിലെ തിരഞ്ഞെടുപ്പ് നടപടികൾ കൂടി
ഉൾപ്പെടുത്തി പരിഷ്കരിച്ചത്)
വരണാധികാരികൾക്കും തദ്ദേശഭരണ
സ്ഥാപനങ്ങളിലെ സെക്രട്ടറിമാർക്കുമുള്ള
മാർഗ്ഗ നിർദ്ദേശങ്ങൾ.

1994 - ലെ കേരള പഞ്ചായത്ത് രാജ് ആക്ട്, 1994 - ലെ കേരള മുനിസിപ്പാലിറ്റി ആക്ട് എന്നിവ പ്രകാരം വിവിധ പഞ്ചായത്തുകളിലും, മുനിസിപ്പാലിറ്റികളിലും രൂപീകരിക്കേണ്ട സ്റ്റാന്റിംഗ് കമ്മിറ്റികൾ അവയുടെ ക്രമപ്രകാരം താഴെപറയും വിധം ആണ്.

(എ) ഗ്രാമപഞ്ചായത്തുകളിലും, ബ്ലോക്ക്പഞ്ചായത്തുകളിലും - 4 എണ്ണം

(1994 - ലെ കേരള പഞ്ചായത്ത് രാജ് ആക്ട് , വകുപ്പ് 162 കാണുക)

- 1) ധനകാര്യ സ്റ്റാന്റിംഗ് കമ്മിറ്റി
- 2) വികസന സ്റ്റാന്റിംഗ് കമ്മിറ്റി
- 3) ക്ഷേമകാര്യ സ്റ്റാന്റിംഗ് കമ്മിറ്റി
- 4) ആരോഗ്യവും വിദ്യാഭ്യാസവും സ്റ്റാന്റിംഗ് കമ്മിറ്റി

ബി) ജില്ലാ പഞ്ചായത്ത് - 5 എണ്ണം

- 1) ധനകാര്യ സ്റ്റാന്റിംഗ് കമ്മിറ്റി
- 2) വികസന സ്റ്റാന്റിംഗ് കമ്മിറ്റി
- 3) പൊതുമരാമത്ത് സ്റ്റാന്റിംഗ് കമ്മിറ്റി
- 4) ആരോഗ്യവും വിദ്യാഭ്യാസവും സ്റ്റാന്റിംഗ് കമ്മിറ്റി
- 5) ക്ഷേമകാര്യ സ്റ്റാന്റിംഗ് കമ്മിറ്റി

2. മുനിസിപ്പാലിറ്റികളിൽ രൂപീകരിക്കേണ്ട സ്റ്റാന്റിംഗ് കമ്മിറ്റികൾ

(1994 - ലെ കേരള മുനിസിപ്പാലിറ്റി ആക്ട്, വകുപ്പ് 20 കാണുക)

എ) മുനിസിപ്പൽ കൗൺസിലിൽ - 6 എണ്ണം.

- 1) ധനകാര്യ സ്റ്റാന്റിംഗ് കമ്മിറ്റി
- 2) വികസനകാര്യ സ്റ്റാന്റിംഗ് കമ്മിറ്റി
- 3) ക്ഷേമകാര്യ സ്റ്റാന്റിംഗ് കമ്മിറ്റി
- 4) ആരോഗ്യകാര്യ സ്റ്റാന്റിംഗ് കമ്മിറ്റി
- 5) മരാമത്ത്കാര്യ സ്റ്റാന്റിംഗ് കമ്മിറ്റി
- 6) വിദ്യാഭ്യാസ കലാകായിക കാര്യ സ്റ്റാന്റിംഗ് കമ്മിറ്റി

ബി) മുനിസിപ്പൽ കോർപ്പറേഷനിൽ - 8 എണ്ണം

- 1) ധനകാര്യ സ്റ്റാന്റിംഗ് കമ്മിറ്റി
- 2) വികസനകാര്യ സ്റ്റാന്റിംഗ് കമ്മിറ്റി
- 3) ക്ഷേമകാര്യ സ്റ്റാന്റിംഗ് കമ്മിറ്റി
- 4) ആരോഗ്യകാര്യ സ്റ്റാന്റിംഗ് കമ്മിറ്റി
- 5) മരാമത്ത്കാര്യ സ്റ്റാന്റിംഗ് കമ്മിറ്റി
- 6) നഗരസുത്രണകാര്യ സ്റ്റാന്റിംഗ് കമ്മിറ്റി
- 7) നികുതി അപ്പീൽകാര്യ സ്റ്റാന്റിംഗ് കമ്മിറ്റി
- 8) വിദ്യാഭ്യാസ കായികകാര്യ സ്റ്റാന്റിംഗ് കമ്മിറ്റി

3. സ്റ്റാന്റിംഗ് കമ്മിറ്റികളിലെ അംഗങ്ങളുടെ എണ്ണവും, കമ്മിറ്റി അംഗങ്ങളുടെയും ചെയർമാൻ സ്ഥാനങ്ങളുടെയും സ്ത്രീ സംവരണവും

ചെയർമാൻ ഉൾപ്പെടെ ഓരോ സ്റ്റാന്റിംഗ് കമ്മിറ്റിയിലും ഉണ്ടായിരിക്കേണ്ട അംഗങ്ങളുടെ എണ്ണം 2000-ലെ കേരള പഞ്ചായത്ത് രാജ് (സ്റ്റാന്റിംഗ് കമ്മിറ്റി) ചട്ടങ്ങളിലേയും 2000-ലെ കേരള മുനിസിപ്പാലിറ്റി (സ്റ്റാന്റിംഗ് കമ്മിറ്റി) ചട്ടങ്ങളിലേയും പട്ടികകളിൽ കാണിച്ചിരിക്കുന്ന പ്രകാരം ആയിരിക്കുന്നതാണ്. ഓരോ തലത്തിലുമുള്ള പഞ്ചായത്തിലെയും, മുനിസിപ്പൽ കൗൺസിലിലെയും, മുനിസിപ്പൽ കോർപ്പറേഷനിലെയും ആകെ സ്ഥാനങ്ങളുടെ എണ്ണത്തിന്റെ അടിസ്ഥാനത്തിലാണ് ഓരോ സ്റ്റാന്റിംഗ് കമ്മിറ്റിയിലെയും അംഗങ്ങളുടെ എണ്ണം നിശ്ചയിച്ചിട്ടുള്ളത്. {2000-ലെ കേരള പഞ്ചായത്ത് രാജ് (സ്റ്റാന്റിംഗ് കമ്മിറ്റി) ചട്ടങ്ങൾ, പട്ടിക I, II, 2000-ലെ കേരള മുനിസിപ്പാലിറ്റി (സ്റ്റാന്റിംഗ് കമ്മിറ്റി) ചട്ടങ്ങൾ, പട്ടിക II, III എന്നിവ കാണുക} എല്ലാ തലത്തിലുമുള്ള പഞ്ചായത്തിലും പ്രസിഡന്റ്, വൈസ് പ്രസിഡന്റ് എന്നിവർ ഒഴികെ പഞ്ചായത്തിലെ തിരഞ്ഞെടുക്കപ്പെട്ട മറ്റ് എല്ലാ അംഗങ്ങളും ഏതെങ്കിലും സ്റ്റാന്റിംഗ് കമ്മിറ്റിയിൽ അംഗമായി തിരഞ്ഞെടുക്കപ്പെടേണ്ടതാണ്. മുനിസിപ്പൽ കൗൺസിൽ, മുനിസിപ്പൽ കോർപ്പറേഷൻ എന്നിവയെ സംബന്ധിച്ച് ചെയർപേഴ്സണും, ഡെപ്യൂട്ടി ചെയർപേഴ്സണും ഒഴികെ മറ്റെല്ലാ കൗൺസിലർമാരും ഏതെങ്കിലും സ്റ്റാന്റിംഗ് കമ്മിറ്റിയിൽ അംഗമായി തിരഞ്ഞെടുക്കപ്പെടേണ്ടതാണ്. ഓരോ തദ്ദേശസ്വയംഭരണ സ്ഥാപനത്തിലേയും എല്ലാ സ്റ്റാന്റിംഗ് കമ്മിറ്റികളിലും ഒരു സ്ഥാനം പ്രസ്തുത സ്ഥാപനത്തിലേയ്ക്ക് അംഗങ്ങളായി/കൗൺസിലർമാരായി തിരഞ്ഞെടുക്കപ്പെട്ട സ്ത്രീകൾക്കായി സംവരണം

ചെയ്യേണ്ടതാണ് [ചട്ടം 3 എ]. സ്റ്റാന്റിംഗ് കമ്മിറ്റി അംഗങ്ങളെ തിരഞ്ഞെടുക്കുന്നതിന്, ബന്ധപ്പെട്ട രണ്ട് ചട്ടങ്ങളിലും, ചട്ടം 5(1) പ്രകാരം വിളിച്ചുകൂട്ടുന്ന യോഗത്തിൽ സ്ത്രീകൾക്കായി സംവരണം ചെയ്യപ്പെട്ട എല്ലാ സ്ഥാനങ്ങളിലേയ്ക്കും സ്റ്റാന്റിംഗ് കമ്മിറ്റികളുടെ ക്രമത്തിൽ ആദ്യം തിരഞ്ഞെടുപ്പ് നടത്തേണ്ടതും, തുടർന്ന് സംവരണം ചെയ്യപ്പെടാത്ത സ്ഥാനങ്ങളിലേയ്ക്ക് സ്റ്റാന്റിംഗ് കമ്മിറ്റികളുടെ ക്രമത്തിൽ തിരഞ്ഞെടുപ്പ് നടത്തേണ്ടതുമാണ്.

4. ഏതൊരു തദ്ദേശസ്വയംഭരണ സ്ഥാപനത്തിലെയും ഉപാധ്യക്ഷൻ ധനകാര്യ സ്റ്റാന്റിംഗ് കമ്മിറ്റിയുടെ അംഗവും ചെയർമാനും ആയിരിക്കുന്നതാണ്. ആയതിനാൽ തദ്ദേശ സ്വയംഭരണ സ്ഥാപനങ്ങളിലെ ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള മറ്റേതൊരു സ്റ്റാന്റിംഗ് കമ്മിറ്റിയുടെയും ചെയർമാനെ അതാത് സ്റ്റാന്റിംഗ് കമ്മിറ്റിയിലെ അംഗങ്ങൾ അവരുടെയിടയിൽ നിന്നും തിരഞ്ഞെടുക്കേണ്ടതാണ്.

5. ഡെപ്യൂട്ടി ചെയർപേഴ്സൺ സ്ഥാനം സ്ത്രീകൾക്കായി സംവരണം ചെയ്യപ്പെട്ടിട്ടുള്ള ഒരു മുനിസിപ്പൽ കൗൺസിലിൽ, ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള രണ്ട് സ്റ്റാന്റിംഗ് കമ്മിറ്റികളിലെ ചെയർമാൻ സ്ഥാനങ്ങളും, ഡെപ്യൂട്ടി ചെയർപേഴ്സൺ സ്ഥാനം സ്ത്രീകൾക്കായി സംവരണം ചെയ്യപ്പെട്ടിട്ടില്ലാത്ത ഒരു മുനിസിപ്പൽ കൗൺസിലിൽ ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള മൂന്ന് സ്റ്റാന്റിംഗ് കമ്മിറ്റികളിലെ ചെയർമാൻ സ്ഥാനങ്ങളും സ്ത്രീകൾക്കായി സംവരണം ചെയ്തിട്ടുള്ളതാണ്. ഡെപ്യൂട്ടി ചെയർ സ്ഥാനം സ്ത്രീകൾക്കായി സംവരണം ചെയ്യപ്പെട്ടിട്ടുള്ള ഒരു മുനിസിപ്പൽ കോർപ്പറേഷനിൽ ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള മൂന്നു സ്റ്റാന്റിംഗ് കമ്മിറ്റികളിലെ ചെയർമാൻ സ്ഥാനങ്ങളും, ഡെപ്യൂട്ടി ചെയർ സ്ഥാനം സ്ത്രീകൾക്കായി സംവരണം ചെയ്യപ്പെട്ടിട്ടില്ലാത്ത ഒരു മുനിസിപ്പൽ കോർപ്പറേഷനിൽ ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള നാല് സ്റ്റാന്റിംഗ് കമ്മിറ്റികളിലെ ചെയർമാൻ സ്ഥാനങ്ങളും സ്ത്രീകൾക്കായി സംവരണം ചെയ്തിട്ടുള്ളതാണ്. അപ്രകാരം ഓരോ പൊതുതിരഞ്ഞെടുപ്പിനുശേഷവും വിവിധ മുനിസിപ്പൽ കൗൺസിലുകളിലും, മുനിസിപ്പൽ കോർപ്പറേഷനുകളിലും നിലവിൽ വരുന്ന സ്റ്റാന്റിംഗ് കമ്മിറ്റികളിൽ സംവരണം ചെയ്യപ്പെട്ട ചെയർമാൻ സ്ഥാനം സംബന്ധിച്ച വിവരം 1994-ലെ കേരള മുനിസിപ്പാലിറ്റി ആക്ടിലെ 21-ാം വകുപ്പിലും 2000-ലെ കേരള മുനിസിപ്പാലിറ്റി (സ്റ്റാന്റിംഗ് കമ്മിറ്റി) ചട്ടങ്ങൾ ചട്ടം 3 എ-യിലും അനുശാസിക്കും പ്രകാരം ആവർത്തനക്രമം പാലിച്ച് സംസ്ഥാന തിരഞ്ഞെടുപ്പ് കമ്മീഷൻ അധികാരപ്പെടുത്തുന്ന ഉദ്യോഗസ്ഥൻ മുൻകൂട്ടി പ്രസിദ്ധപ്പെടുത്തുന്നതാണ്.

6. ഗ്രാമപഞ്ചായത്തുകളുടെയും, ബ്ലോക്ക് പഞ്ചായത്തുകളുടെയും കാര്യത്തിൽ, വൈസ് പ്രസിഡന്റ് സ്ഥാനം സ്ത്രീകൾക്കായി സംവരണം ചെയ്യപ്പെട്ടിട്ടുണ്ടെങ്കിൽ ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള ഒരു സ്റ്റാന്റിംഗ് കമ്മിറ്റിയിലെ ചെയർമാൻ സ്ഥാനവും, വൈസ് പ്രസിഡന്റ് സ്ഥാനം സ്ത്രീകൾക്കായി സംവരണം ചെയ്യപ്പെട്ടിട്ടില്ലെങ്കിൽ ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള രണ്ട് സ്റ്റാന്റിംഗ് കമ്മിറ്റികളിലെ ചെയർമാൻ സ്ഥാനങ്ങളും, സ്ത്രീകൾക്കായി സംവരണം ചെയ്തിട്ടുണ്ട്. ജില്ലാ പഞ്ചായത്തുകളുടെ കാര്യത്തിൽ വൈസ് പ്രസിഡന്റ് സ്ഥാനം സ്ത്രീകൾക്കായി സംവരണം ചെയ്യപ്പെട്ടിട്ടുണ്ടെങ്കിൽ ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള രണ്ട് സ്റ്റാന്റിംഗ് കമ്മിറ്റികളിലെ ചെയർമാൻ സ്ഥാനങ്ങളും, വൈസ് പ്രസിഡന്റ് സ്ഥാനം സ്ത്രീകൾക്കായി സംവരണം ചെയ്തിട്ടില്ലാത്ത സംഗതിയിൽ ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള മൂന്ന് സ്റ്റാന്റിംഗ് കമ്മിറ്റികളുടെ ചെയർമാൻ സ്ഥാനങ്ങളും സ്ത്രീകൾക്കായി സംവരണം ചെയ്തിട്ടുണ്ട്. അപ്രകാരം ഓരോ പൊതുതിരഞ്ഞെടുപ്പിനുശേഷവും വിവിധ ഗ്രാമപഞ്ചായത്തുകളിലും, ബ്ലോക്ക് പഞ്ചായത്തുകളിലും, ജില്ലാ പഞ്ചായത്തുകളിലും നിലവിൽ വരുന്ന സ്റ്റാന്റിംഗ് കമ്മിറ്റികളിൽ സംവരണം ചെയ്യപ്പെട്ട ചെയർമാൻ സ്ഥാനങ്ങളുടെ വിവരങ്ങൾ, 1994 - ലെ കേരള പഞ്ചായത്ത് രാജ് ആക്ട്, വകുപ്പ് 162 - അനുശുശിക്കും പ്രകാരം ആവർത്തനക്രമം പാലിച്ച് സംസ്ഥാന തിരഞ്ഞെടുപ്പ് കമ്മീഷൻ മുൻകൂട്ടി പ്രസിദ്ധപ്പെടുത്തുന്നതാണ്.

7. തദ്ദേശസ്വയംഭരണ സ്ഥാപനങ്ങളിലെ സ്റ്റാന്റിംഗ് കമ്മിറ്റികൾ രൂപീകരിക്കുന്നതിനും, സ്റ്റാന്റിംഗ് കമ്മിറ്റി ചെയർമാൻമാരെ തിരഞ്ഞെടുക്കുന്നതിനുമുള്ള വരണാധികാരിയുടെ ചുമതലകൾ.

എല്ലാ സ്റ്റാന്റിംഗ് കമ്മിറ്റികളിലേക്കുമുള്ള അംഗങ്ങളെയും, ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള അവയുടെ ചെയർമാൻമാരെയും തിരഞ്ഞെടുക്കുന്നതിലേയ്ക്കായി സംസ്ഥാന തിരഞ്ഞെടുപ്പ് കമ്മീഷൻ ഓരോ തദ്ദേശസ്വയംഭരണ സ്ഥാപനത്തിനുമായി ഉദ്യോഗസ്ഥരെ വരണാധികാരിയായി സ്ഥാനനിർദ്ദേശം ചെയ്തിട്ടുണ്ട്. 1994-ലെ കേരള മുനിസിപ്പാലിറ്റി ആക്ട്, 1994-ലെ കേരള പഞ്ചായത്ത് രാജ് ആക്ട്, 2000-ലെ കേരള മുനിസിപ്പാലിറ്റി (സ്റ്റാന്റിംഗ് കമ്മിറ്റി) ചട്ടങ്ങൾ, 2000-ലെ കേരള പഞ്ചായത്ത് രാജ് (സ്റ്റാന്റിംഗ് കമ്മിറ്റി) ചട്ടങ്ങൾ എന്നിവ പ്രകാരം ബന്ധപ്പെട്ട ഓരോ തദ്ദേശ സ്വയംഭരണ സ്ഥാപനത്തിലും നിയമാനുസരണം വിവിധ സ്റ്റാന്റിംഗ് കമ്മിറ്റികളിലേയ്ക്ക് സ്ത്രീ സംവരണ സ്ഥാനങ്ങൾ കണക്കിലെടുത്തുകൊണ്ട് അംഗങ്ങളേയും, ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള സ്റ്റാന്റിംഗ് കമ്മിറ്റി ചെയർമാൻമാരെ സ്ത്രീ സംവരണ വ്യവസ്ഥയ്ക്ക് വിധേയമായി സംസ്ഥാന തിരഞ്ഞെടുപ്പ് കമ്മീഷന്റെ മാർഗ്ഗ നിർദ്ദേശങ്ങൾക്കും മേൽ നോട്ടത്തിനും വിധേയമായി തിരഞ്ഞെടുക്കുന്നതിന് വരണാധികാരി നേരിട്ട് ഉത്തരവാദിയാണ്.

8. വിവിധ സ്റ്റാന്റിംഗ് കമ്മിറ്റികളിലെ അംഗങ്ങളുടെ തിരഞ്ഞെടുപ്പിനും സ്റ്റാന്റിംഗ് കമ്മിറ്റി ചെയർമാൻമാരുടെ തിരഞ്ഞെടുപ്പിനും വരണാധികാരി താഴെപറയുന്ന നടപടിക്രമങ്ങൾ പാലിക്കേണ്ടതാണ്.

(എ) ഒരു പഞ്ചായത്ത് അഥവാ ഒരു മുനിസിപ്പാലിറ്റി രൂപീകരിക്കുകയോ പുനർ രൂപീകരിക്കുകയോ ചെയ്തതിന് ശേഷം അതിന്റെ അദ്ധ്യക്ഷനെയും, ഉപാദ്ധ്യക്ഷനെയും തിരഞ്ഞെടുത്തതിനുശേഷം പതിനഞ്ച് ദിവസത്തിനുള്ളിൽ വരണാധികാരി ഈ ആവശ്യത്തിലേയ്ക്കായി വിളിച്ചുകൂട്ടിയ പഞ്ചായത്തിലെ/മുനിസിപ്പാലിറ്റിയിലെ തിരഞ്ഞെടുക്കപ്പെട്ട അംഗങ്ങളുടെ ഒരു യോഗത്തിൽ വച്ച് 1994 - ലെ കേരള പഞ്ചായത്ത് രാജ് ആക്ട് വകുപ്പ് 162 (1), 1994 - ലെ കേരള മുനിസിപ്പാലിറ്റി ആക്ട് വകുപ്പ് 20 എന്നിവയിൽ പറഞ്ഞിട്ടുള്ള സ്റ്റാന്റിംഗ് കമ്മിറ്റികളുടെ ക്രമത്തിൽ വിവിധ സ്റ്റാന്റിംഗ് കമ്മിറ്റികളിലേയ്ക്ക് അംഗങ്ങളെ സ്ത്രീ സംവരണസ്ഥാനങ്ങൾ കണക്കിലെടുത്തുകൊണ്ട് തിരഞ്ഞെടുക്കേണ്ടതാണ്.

(ബി) ഓരോ തലത്തിലുമുള്ള തദ്ദേശസ്വയംഭരണ സ്ഥാപനത്തിലും കമ്മിറ്റിയുടെ ചെയർമാൻ ഉൾപ്പെടെയുള്ള ഓരോ സ്റ്റാന്റിംഗ് കമ്മിറ്റിയിലേയും അംഗങ്ങളുടെ എണ്ണം പ്രസ്തുത സ്ഥാപനത്തിലെ ആകെ സ്ഥാനങ്ങളുടെ എണ്ണത്തിന്റെ അടിസ്ഥാനത്തിൽ വ്യത്യസ്തങ്ങളായിട്ടാണ് ബന്ധപ്പെട്ട സ്റ്റാന്റിംഗ് കമ്മിറ്റി ചട്ടങ്ങളിലെ പട്ടികകൾ പ്രകാരം നിശ്ചയിച്ചിട്ടുള്ളത്. ആയതിനാൽ സ്റ്റാന്റിംഗ് കമ്മിറ്റികളിലേക്ക് അംഗങ്ങളെ തിരഞ്ഞെടുക്കുന്നതിലേക്ക് സ്ഥാനനിർദ്ദേശം ചെയ്യപ്പെട്ടിട്ടുള്ള വരണാധികാരി തിരഞ്ഞെടുപ്പ് നടപടികൾ ആരംഭിക്കുന്നതിന് മുന്നോടിയായി താഴെപറയുന്ന പട്ടികയിൽ ബന്ധപ്പെട്ട തദ്ദേശസ്വയംഭരണ സ്ഥാപനത്തിലെ വിവിധ സ്റ്റാന്റിംഗ് കമ്മിറ്റികൾ സംബന്ധിച്ചുള്ള വിവരങ്ങൾ തദ്ദേശസ്വയംഭരണ സ്ഥാപനത്തിന്റെ സെക്രട്ടറിയിൽ നിന്നും ശേഖരിക്കേണ്ടതാണ്.

പട്ടിക

(ചട്ടം 3 കാണുക)

..... വർഷത്തെ സ്റ്റാൻ്റീം കമ്മിറ്റികളിലേക്കുള്ള തിരഞ്ഞെടുപ്പ്

തദ്ദേശസ്വയംഭരണസ്ഥാപനത്തിന്റെ പേര്..... ഗ്രാമപഞ്ചായത്ത്/ ബ്ലോക്ക് പഞ്ചായത്ത്/ ജില്ലാ പഞ്ചായത്ത്/ മുനിസിപ്പാലിറ്റി/ മുനിസിപ്പൽ കോർപ്പറേഷൻ.

തദ്ദേശസ്വയംഭരണസ്ഥാപനത്തിലെ ആകെ അംഗങ്ങളുടെ എണ്ണം

തദ്ദേശസ്വയംഭരണ സ്റ്റാൻ്റീം കമ്മിറ്റികളുടെ എണ്ണം

ക്രമ നമ്പർ	ഒപ്പികൾക്കുണ്ടുന്ന സ്റ്റാൻ്റീം കമ്മിറ്റിയുടെ പേര്	കമ്മിറ്റി ചെയർമാൻ ഉൾപ്പെടെ സ്റ്റാൻ്റീം കമ്മിറ്റിയിലെ അംഗങ്ങളുടെ എണ്ണം	സ്ത്രീകൾക്കായി സംവരണം ചെയ്ത അംഗങ്ങളുടെ എണ്ണം	പൊതുവിഭാഗത്തിൽ നിന്ന് തിരഞ്ഞെടുക്കേണ്ടുന്ന അംഗങ്ങളുടെ എണ്ണം *	കമ്മിറ്റി ചെയർമാൻ സ്ഥാനം സ്ത്രീകൾക്കായി സംവരണം ചെയ്തതാണോ? (ധനകാര്യകമ്മിറ്റിക്ക് ബാധകമല്ല)	റിമാർക്സ്
(1)	(2)	(3)	(4)	(5)	(6)	(7)
1.						
2.						
3.						
4.						
5.						

കുറിപ്പ്:

* [തദ്ദേശസ്വയംഭരണ സ്ഥാപനത്തിലെ ഉപവ്യക്ഷൻ ധനകാര്യ സ്റ്റാൻ്റീം കമ്മിറ്റി ചെയർമാൻ ആയതിനാൽ ചട്ടങ്ങൾപ്രകാരം ധനകാര്യ സ്റ്റാൻ്റീം കമ്മിറ്റിയിലേയ്ക്ക് നിശ്ചയിച്ചിട്ടുള്ള അംഗങ്ങളുടെ എണ്ണത്തിൽ പൊതുവിഭാഗത്തിൽ നിന്നും ഒരംഗത്തെ കുറച്ച് തിരഞ്ഞെടുത്താൽ മതിയാകും]

സാക്ഷ്യപത്രം

മേൽപട്ടികയിൽ രേഖപ്പെടുത്തിയ കാര്യങ്ങൾ പഞ്ചായത്ത്/ ബ്ലോക്ക് പഞ്ചായത്ത്/ ജില്ലാ പഞ്ചായത്ത്/ മുനിസിപ്പാലിറ്റി/ മുനിസിപ്പൽ കോർപ്പറേഷൻ സംബന്ധിച്ച് പൂർണ്ണമായും വസ്തുതാപരമായും ശരിയാണെന്ന് ഇതിനാൽ ഞാൻ സാക്ഷ്യപ്പെടുത്തുന്നു.

സ്ഥലം:
തീയതി:

ഒപ്പ്
പേര്
സെക്രട്ടറി

9. സ്റ്റാൻ്റീം കമ്മിറ്റി അംഗങ്ങളുടെ തിരഞ്ഞെടുപ്പ്

(എ) സ്റ്റാൻ്റീം കമ്മിറ്റി അംഗങ്ങളെ തിരഞ്ഞെടുക്കുന്നതിനുള്ള യോഗം വിളിച്ചുകൂട്ടുന്നതിനുള്ള നോട്ടീസ് തദ്ദേശസ്വയംഭരണ സ്ഥാപനങ്ങളിലെ എല്ലാ തിരഞ്ഞെടുക്കപ്പെട്ട അംഗങ്ങൾക്കും യോഗതീയതിക്ക് അഞ്ചുദിവസങ്ങൾക്ക് മുമ്പ് വരണാധികാരി നൽകേണ്ടതാണ്. യോഗം നടത്തുന്ന തീയതി, സമയം, സ്ഥലം എന്നിവ നോട്ടീസിൽ കാണിക്കണം. ബന്ധപ്പെട്ട തദ്ദേശസ്വയംഭരണ സ്ഥാപനത്തിന്റെ ഓഫീസിലാണ് യോഗം ചേരേണ്ടത്. നോട്ടീസിന്റെ കോപ്പി തദ്ദേശസ്വയംഭരണ സ്ഥാപനത്തിന്റെ നോട്ടീസ് ബോർഡിൽ പ്രദർശിപ്പിക്കേണ്ടതാണ്. മേൽപ്പറഞ്ഞ അഞ്ച് ദിവസങ്ങളിൽ പ്രഖ്യാപിത പൊതുഓപ്പി ദിവസങ്ങൾ ഉൾപ്പെടുന്നതും എന്നാൽ നോട്ടീസ് കൈപ്പറ്റിയ തീയതിയും യോഗം ചേരുന്ന തീയതിയും ഉൾപ്പെടാത്തതുകൊണ്ടും (ചട്ടം 4). മേൽപ്രകാരം നൽകുന്ന നോട്ടീസിൽതന്നെ അംഗം ഏതെങ്കിലും സ്റ്റാൻ്റീം കമ്മിറ്റിയിലെ അംഗമായി മത്സരിക്കുവാൻ ഉദ്ദേശിക്കുന്നുവെങ്കിൽ യഥാവിധി രേഖാമൂലം നാമനിർദ്ദേശം സമർപ്പിക്കുവാനും, അങ്ങനെയുള്ള നാമനിർദ്ദേശം വരണാധികാരിയെ ഏല്പിക്കേണ്ട അവസാന തീയതിയും സമയവും കാണിച്ച് വരണാധികാരി ആവശ്യപ്പെടേണ്ടതാണ്. (തിരഞ്ഞെടുപ്പ് യോഗം ചേരുന്ന ദിവസം യോഗം ആരംഭിക്കുന്നതിനു മുമ്പ് ഒരു ക്ലിപ്തസമയം വരെ നാമനിർദ്ദേശ പത്രിക സമർപ്പിക്കുന്നതിന് അനുവദിച്ചുകൊണ്ട് നോട്ടീസിൽ പറയാവുന്നതാണ്.) തിരഞ്ഞെടുപ്പ് യോഗം നടത്തുന്നതിന് നിശ്ചയിച്ച ദിവസം ഒരു ആകസ്മിക പൊതുഅവധിയായി സർക്കാരോ, ബന്ധപ്പെട്ട ജില്ലാകളക്ടറോ പ്രഖ്യാപിക്കുകയാണെങ്കിൽ, അപ്രകാരമുള്ള തിരഞ്ഞെടുപ്പ് തൊട്ടടുത്ത പ്രവൃത്തി ദിവസം അതേ സമയത്ത്, അതേ സ്ഥലത്ത് വെച്ച് നടത്തപ്പെടുന്നതാണ് എന്ന് കൂടി ഉൾപ്പെടുത്തിവേണം നോട്ടീസ് അയക്കേണ്ടത്. ത്രിതല

പഞ്ചായത്തുകളെ സംബന്ധിച്ച് പഞ്ചായത്ത് രാജ് ആക്ട്, വകുപ്പ് 162 (1)-ലും നഗര സഭകളെ സംബന്ധിച്ച് മുനിസിപ്പാലിറ്റി ആക്ട്, വകുപ്പ് 20 - ലും പറഞ്ഞിട്ടുള്ള സ്റ്റാന്റിംഗ് കമ്മിറ്റികളുടെ ക്രമത്തിലാണ് തിരഞ്ഞെടുപ്പ് യോഗത്തിൽവെച്ച് സ്റ്റാന്റിംഗ് കമ്മിറ്റികളിലേയ്ക്ക് വരണാധികാരി തിരഞ്ഞെടുപ്പ് നടത്തേണ്ടത്. എന്നാൽ മേൽപറഞ്ഞ സ്റ്റാന്റിംഗ് കമ്മിറ്റികളുടെ ക്രമത്തിൽതന്നെ ഓരോ സ്റ്റാന്റിംഗ് കമ്മിറ്റികളിലേയ്ക്കും സംവരണം ചെയ്തിട്ടുള്ള ഒരു സ്ത്രീ അംഗത്തിന്റെ തിരഞ്ഞെടുപ്പ് ആദ്യം നടത്തേണ്ടതും, തുടർന്ന് ക്രമമായി ഓരോ സ്റ്റാന്റിംഗ് കമ്മിറ്റികളിലേയ്ക്കുമുള്ള മറ്റ് അംഗങ്ങളെ തിരഞ്ഞെടുക്കേണ്ടതുമാണ് (ചട്ടം 3 എ, 5 എന്നിവ കാണുക).

(ബി) സ്ഥാനാർത്ഥികളുടെ യോഗ്യത

ഒരു സ്റ്റാന്റിംഗ് കമ്മിറ്റിയിലേയ്ക്കുള്ള തിരഞ്ഞെടുപ്പിൽ തദ്ദേശസ്വയംഭരണ സ്ഥാപനത്തിലെ തിരഞ്ഞെടുക്കപ്പെട്ട ഏതൊരംഗത്തിനും സ്ഥാനാർത്ഥി ആകാവുന്നതാണ്. എന്നാൽ തദ്ദേശസ്വയംഭരണ സ്ഥാപനത്തിന്റെ അദ്ധ്യക്ഷൻ, ഉപാദ്ധ്യക്ഷൻ, തദ്ദേശസ്വയംഭരണ സ്ഥാപനത്തിലെ ഏതെങ്കിലും സ്റ്റാന്റിംഗ് കമ്മിറ്റിയിലേയ്ക്ക് തിരഞ്ഞെടുക്കപ്പെട്ട അംഗം, ഏതെങ്കിലും സ്റ്റാന്റിംഗ് കമ്മിറ്റിയുടെ ചെയർമാൻ എന്നിവർ സ്ഥാനാർത്ഥികളാവാൻ പാടില്ലാത്തതാണ്. കൂടാതെ സ്റ്റാന്റിംഗ് കമ്മിറ്റിയിൽ സ്ത്രീകൾക്കായി സംവരണം ചെയ്യപ്പെട്ടിട്ടുള്ള സ്ഥാനത്തേയ്ക്ക് സ്ത്രീകളല്ലാത്ത അംഗങ്ങൾ സ്ഥാനാർത്ഥികളാകുവാൻ പാടുള്ളതല്ല (ചട്ടം 6).

(സി) അംഗങ്ങളുടെ തിരഞ്ഞെടുപ്പ് രീതി

i) ഒരു സ്റ്റാന്റിംഗ് കമ്മിറ്റിയിലേയ്ക്ക് തിരഞ്ഞെടുക്കപ്പെടാൻ ആഗ്രഹിക്കുന്ന ഏതൊരു സ്ഥാനാർത്ഥിയും തന്റെ സ്ഥാനാർത്ഥിത്വം 4-ാം ചട്ടപ്രകാരം വരണാധികാരി നൽകിയിട്ടുള്ള നോട്ടീസിൽ കാണിച്ചിരിക്കുന്ന തീയതിക്കും സമയത്തിനുമുള്ളിൽ വരണാധികാരിയെ രേഖാമൂലം അറിയിക്കേണ്ടതാണ് (ചട്ടം 7). ഒരു സ്റ്റാന്റിംഗ് കമ്മിറ്റി രൂപീകരിക്കാനുള്ള തിരഞ്ഞെടുപ്പിൽ ചട്ടം 4- ന് വിധേയമായി ഏതൊരു സ്ഥാനാർത്ഥിയ്ക്കും സ്വയം നാമനിർദ്ദേശം സമർപ്പിക്കാവുന്നതാണ്.

ii) മത്സരിക്കുന്ന സ്ഥാനാർത്ഥികളുടെ പേരുകൾ വരണാധികാരി യോഗത്തിൽ വായിച്ചറിയിക്കേണ്ടതാണ്. ഒരു സ്റ്റാന്റിംഗ് കമ്മിറ്റിയിൽ ഒഴിവുള്ള സ്ഥാനങ്ങളുടെ എണ്ണവും സ്ഥാനാർത്ഥികളുടെ എണ്ണവും തുല്യമാണെങ്കിൽ അങ്ങനെയുള്ള എല്ലാ സ്ഥാനാർത്ഥികളും യഥാവിധി തിരഞ്ഞെടുക്കപ്പെട്ടതായി വരണാധികാരി പ്രഖ്യാപിക്കേണ്ടതാണ്.

iii) സ്ഥാനാർത്ഥികളുടെ എണ്ണം ഒഴിവുള്ള സ്ഥാനങ്ങളുടെ എണ്ണത്തേക്കാൾ

കൂടുതലാണെങ്കിൽ വരണാധികാരി യോഗത്തിൽ ഹാജരായിട്ടുള്ള അംഗങ്ങളിൽ നിന്നും ആനുപാതിക പ്രാതിനിധ്യ സമ്പ്രദായമനുസരിച്ച് ഒറ്റ കൈമാറ്റ വോട്ടുമൂലം 8-ാം ചട്ടപ്രകാരം വോട്ടെടുപ്പ് നടത്തി ഒഴിവുള്ള സ്ഥാനങ്ങളിലേയ്ക്ക് അംഗങ്ങളെ തിരഞ്ഞെടുക്കേണ്ടതാണ്.

(ഡി) വോട്ട് രേഖപ്പെടുത്തേണ്ട രീതി

ഒരു സ്റ്റാന്റിംഗ് കമ്മിറ്റിയിലേയ്ക്കുള്ള തിരഞ്ഞെടുപ്പിൽ വോട്ട് ചെയ്യാൻ ആഗ്രഹിക്കുന്ന ബന്ധപ്പെട്ട തദ്ദേശസ്വയംഭരണസ്ഥാപനത്തിലെ തിരഞ്ഞെടുക്കപ്പെട്ട ഓരോ അംഗത്തിനും ബാധകമാവുന്ന വിധം അതത് സംഗതിപോലെ 2000-ലെ കേരള പഞ്ചായത്ത് രാജ് (സ്റ്റാന്റിംഗ് കമ്മിറ്റി) ചട്ടങ്ങൾ, 2000-ലെ കേരള മുനിസിപ്പാലിറ്റി (സ്റ്റാന്റിംഗ് കമ്മിറ്റി) ചട്ടങ്ങൾ എന്നിവയിൽ അനുബന്ധമായി ചേർത്തിട്ടുള്ള ഫോറം 1 ലുള്ള ഒരു ബാലറ്റ് പേപ്പർ വരണാധികാരി നൽകേണ്ടതും, മത്സരിക്കുന്ന എല്ലാ സ്ഥാനാർത്ഥികളുടെയും പേരുകൾ ബാലറ്റ് പേപ്പറിൽ ഉണ്ടായിരിക്കേണ്ടതുമാണ്. ഓരോ അംഗവും ബാലറ്റ് പേപ്പറിൽ; എത്ര സ്ഥാനാർത്ഥികളാണോ തിരഞ്ഞെടുക്കപ്പെടേണ്ടത് അത്രയും സ്ഥാനാർത്ഥികളുടെ പേരിന് നേരെ ഓരോരുത്തർക്കും താൻ നൽകുന്ന മുൻഗണന ഒന്ന്, രണ്ട്, മൂന്ന്, എന്ന ക്രമത്തിൽ വ്യക്തമായി എഴുതി വോട്ട് രേഖപ്പെടുത്തേണ്ടതും ബാലറ്റ് പേപ്പറിന്റെ പുറകുവശത്ത് തന്റെ പേരും ഒപ്പും രേഖപ്പെടുത്തിയതിനുശേഷം ബാലറ്റ് പേപ്പർ ബാലറ്റ് പെട്ടിയിൽ നിക്ഷേപിക്കേണ്ടതുമാണ്.

10. തിരഞ്ഞെടുപ്പ് ഫലം താഴെപറയുന്ന രീതിയിൽ വരണാധികാരി പ്രഖ്യാപിക്കേണ്ടതാണ്.

i) വോട്ടെടുപ്പ് പൂർത്തിയായശേഷം, വരണാധികാരി ബാലറ്റ് പെട്ടി തുറന്ന് ബാലറ്റ് പേപ്പറുകൾ പുറത്തെടുത്ത് ഓരോ സ്ഥാനാർത്ഥിക്കും കിട്ടിയ മുൻഗണനാ ക്രമത്തിലുള്ള വോട്ടുകൾ എണ്ണേണ്ടതാണ്. ഒരു സ്ഥാനാർത്ഥിക്കും വോട്ട് രേഖപ്പെടുത്തിയിട്ടില്ലാത്തതോ, ഒന്നിലധികം സ്ഥാനാർത്ഥികൾക്ക് ഒരേ മുൻഗണന നൽകി വോട്ട് രേഖപ്പെടുത്തിയിട്ടുള്ളതോ, ബാലറ്റ് പേപ്പറിന്റെ പുറകുവശത്ത് വോട്ട് ചെയ്ത അംഗത്തിന്റെ പേരും ഒപ്പും ഇല്ലാത്തതോ ആയ ബാലറ്റ് പേപ്പർ തള്ളിക്കളയേണ്ടതും, തള്ളിക്കളഞ്ഞ ബാലറ്റ് പേപ്പറുകൾ പ്രത്യേക കവറിൽ സൂക്ഷിക്കേണ്ടതുമാണ് (ചട്ടം 8).

ii) വോട്ട് എണ്ണിയതിൽ ഏറ്റവും കൂടുതൽ ഒന്നാം മുൻഗണന രേഖപ്പെടുത്തിയ വോട്ടുകൾ നേടിയ ഒഴിവുള്ള സ്ഥാനങ്ങൾക്ക് തുല്യമായ എണ്ണം സ്ഥാനാർത്ഥികൾ തിരഞ്ഞെടുക്കപ്പെട്ടതായി പ്രഖ്യാപിക്കേണ്ടതാണ്.

iii) മേൽപ്രകാരം വോട്ടെണ്ണിയതിൽ രണ്ടോ അതിലധികമോ സ്ഥാനാർത്ഥികൾക്ക് ഒന്നാം മുൻഗണന രേഖപ്പെടുത്തിയ വോട്ടുകൾ തുല്യമായിരിക്കുകയും അവരിൽനിന്ന്

ഒന്നോ അതിലധികമോ അംഗങ്ങളെ തിരഞ്ഞെടുക്കേണ്ടതായി വരികയും ചെയ്യുമ്പോൾ അതത് സ്ഥാനാർത്ഥികൾക്ക് ലഭിച്ച ഒന്നാം മുൻഗണന രേഖപ്പെടുത്തിയ വോട്ടുകളോടു കൂടെ രണ്ടാം മുൻഗണന രേഖപ്പെടുത്തിയ വോട്ടുകൾകൂടി ചേർത്ത് അപ്രകാരമുള്ള മൊത്തം വോട്ടുകൾ ഏറ്റവും കൂടുതൽ നേടിയ സ്ഥാനാർത്ഥി അല്ലെങ്കിൽ സ്ഥാനാർത്ഥികൾ തിരഞ്ഞെടുക്കപ്പെട്ടതായി വരണാധികാരി പ്രഖ്യാപിക്കേണ്ടതാണ്. ഇപ്രകാരവും വോട്ടെണ്ണിയതിൽ രണ്ടോ അതിലധികമോ സ്ഥാനാർത്ഥികൾക്ക് മൊത്തം മുൻഗണന വോട്ടുകൾ തുല്യമായിരിക്കുകയും, അവരിൽനിന്നും ഒന്നോ അതിലധികമോ അംഗങ്ങളെ തിരഞ്ഞെടുക്കേണ്ടതായി വരികയും ചെയ്യുമ്പോൾ അതതു സ്ഥാനാർത്ഥികൾക്ക് ലഭിച്ച ഒന്നും, രണ്ടും മുൻഗണന വോട്ടുകളോടുകൂടെ മൂന്നാം മുൻഗണന രേഖപ്പെടുത്തിയ വോട്ടുകൾ കൂടി ചേർത്ത് അപ്രകാരമുള്ള മൊത്തം വോട്ടുകൾ ഏറ്റവും കൂടുതൽ നേടിയ സ്ഥാനാർത്ഥി അല്ലെങ്കിൽ സ്ഥാനാർത്ഥികൾ തിരഞ്ഞെടുക്കപ്പെട്ടതായി വരണാധികാരി പ്രഖ്യാപിക്കേണ്ടതാണ്. മേൽപ്രകാരവും വോട്ട് എണ്ണിയതിൽ രണ്ടോ അതിലധികമോ സ്ഥാനാർത്ഥികൾക്ക് മൊത്തം മുൻഗണന വോട്ടുകൾ തുല്യമായിരിക്കുകയും അവരിൽ നിന്ന് ഒന്നോ അതിലധികമോ അംഗങ്ങളെ തിരഞ്ഞെടുക്കേണ്ടതായി വരികയാണെങ്കിൽ മുകളിൽ പറഞ്ഞ പ്രകാരം വോട്ടെണ്ണൽ തുടർന്ന് നടത്തേണ്ടതും ഒഴിവുള്ള എല്ലാ സ്ഥാനങ്ങളിലേയ്ക്കും അംഗങ്ങളെ തിരഞ്ഞെടുക്കുന്നതുവരെ അപ്രകാരം വോട്ടെണ്ണൽ തുടരേണ്ടതുമാണ്. ഇപ്രകാരം വോട്ടെണ്ണിയതിൽ ഒരു സ്ഥാനം മാത്രം അവശേഷിക്കേ, ഒന്നിലധികം സ്ഥാനാർത്ഥികൾക്ക് മൊത്തം വോട്ടുകൾ തുല്യമായി വരികയാണെങ്കിൽ ആ സ്ഥാനം നികത്തുന്നതിനുവേണ്ടി യോഗത്തിൽ വച്ച് വരണാധികാരി നറുക്കെടുപ്പ് നടത്തേണ്ടതും അപ്രകാരം ഉള്ള സ്ഥാനാർത്ഥികളിൽ നിന്ന് ആരുടെ പേരാണോ ആദ്യം നറുക്കെടുക്കുന്നത് ആ ആൾ തിരഞ്ഞെടുക്കപ്പെട്ടതായി പ്രഖ്യാപിക്കേണ്ടതുമാണ് (ചട്ടം 8 കാണുക).

(iv) മുകളിൽപറഞ്ഞ നടപടിക്രമങ്ങൾ ഏതെങ്കിലും ഒരു സ്റ്റാന്റിംഗ് കമ്മിറ്റിയിലെ ആകസ്മിക ഒഴിവുകൾ നികത്തുന്നതിനും, ചട്ടം 3 എ പ്രകാരം നിശ്ചയിച്ചിട്ടുള്ള ഓരോ സ്റ്റാന്റിംഗ് കമ്മിറ്റിയിലേയ്ക്കുമുള്ള സ്ത്രീ സംവരണ സ്ഥാനത്തേക്കുള്ള തിരഞ്ഞെടുപ്പിനും ബാധകമാണ്.

11. (i) ഏതെങ്കിലും സ്റ്റാന്റിംഗ് കമ്മിറ്റിയിലേയ്ക്കുള്ള തിരഞ്ഞെടുപ്പിൽ സ്ഥാനാർത്ഥികളുടെ എണ്ണം ഒഴിവുള്ള സ്ഥാനങ്ങളുടെ എണ്ണത്തെക്കാൾ കുറവാണെങ്കിൽ അങ്ങനെയുള്ള സ്ഥാനാർത്ഥികൾ യഥാവിധി തിരഞ്ഞെടുക്കപ്പെട്ടതായി വരണാധികാരി പ്രഖ്യാപിക്കേണ്ടതും ബാക്കി ഒഴിവുള്ള സ്ഥാനത്തേക്കോ സ്ഥാനങ്ങളിലേയ്ക്കോവേണ്ട അംഗങ്ങളെ അഞ്ച് (5) ദിവസത്തിനകം ഈ ആവശ്യത്തിനായി വരണാധികാരി പ്രത്യേക

യോഗം വിളിച്ചു കൂട്ടി തിരഞ്ഞെടുക്കേണ്ടതുമാണ്.

(ii) ഇപ്രകാരം വിളിച്ചുകൂട്ടുന്ന പ്രത്യേക യോഗത്തിൽ ഏതെങ്കിലും സ്ഥാനത്തേയ്ക്ക് മത്സരിക്കാൻ സ്ഥാനാർത്ഥികൾ ഇല്ലാതെ വരികയും മറ്റെല്ലാ സ്റ്റാന്റിംഗ് കമ്മിറ്റികളിലേയും എല്ലാ അംഗങ്ങളെയും തിരഞ്ഞെടുത്ത് കഴിയുകയും ചെയ്യുന്ന സംഗതിയിൽ ആ സ്ഥാനത്തേയ്ക്ക് സ്ത്രീ സംവരണ സ്ഥാനങ്ങൾ കണക്കിലെടുത്തുകൊണ്ട് ഒരു സ്റ്റാന്റിംഗ് കമ്മിറ്റിയിലും അംഗമല്ലാത്ത ബന്ധപ്പെട്ട തദ്ദേശസ്വയംഭരണസ്ഥാപനത്തിലെ തിരഞ്ഞെടുക്കപ്പെട്ട ഒരു അംഗത്തെ സ്റ്റാന്റിംഗ് കമ്മിറ്റിയിലേയ്ക്ക് തിരഞ്ഞെടുക്കപ്പെട്ട അംഗമായി വരണാധികാരി പ്രഖ്യാപിക്കേണ്ടതും അയാൾ യഥാവിധി തിരഞ്ഞെടുക്കപ്പെട്ടതു പോലെ ആ സ്ഥാനം വഹിക്കാൻ ബാധ്യസ്ഥനായിരിക്കുന്നതുമാണ്.

(iii) മേൽപ്രകാരം വിളിച്ചു കൂട്ടുന്ന പ്രത്യേക യോഗത്തിൽ, ഒന്നിലധികം സ്റ്റാന്റിംഗ് കമ്മിറ്റികളിൽ അംഗങ്ങളുടെ ഒഴിവ് ഉണ്ടായിരിക്കുകയും മത്സരിക്കുവാൻ സ്ഥാനാർത്ഥികൾ ഇല്ലാതെവരികയും ചെയ്യുന്ന സംഗതിയിൽ ഒഴിവുള്ള സ്ഥാനങ്ങളിലേയ്ക്ക് അതാത് സംഗതി പോലെ 1994-ലെ കേരള പഞ്ചായത്ത് രാജ് ആക്ട് വകുപ്പ് 162 (1) /1994-ലെ കേരള മുനിസിപ്പാലിറ്റി ആക്ട് വകുപ്പ് 20-ൽ പറഞ്ഞിട്ടുള്ള ക്രമത്തിൽ ഒരു സ്റ്റാന്റിംഗ് കമ്മിറ്റിയിലും അംഗമല്ലാതെ ശേഷിക്കുന്ന അംഗങ്ങളെ അങ്ങനെ അംഗമോ, അംഗങ്ങളോ ഉണ്ടെങ്കിൽ യോഗത്തിന്റെ ഭൂരിപക്ഷ തീരുമാനവും സ്ത്രീ സംവരണ സ്ഥാനങ്ങളും കണക്കിലെടുത്തുകൊണ്ട് സ്റ്റാന്റിംഗ് കമ്മിറ്റികളിലേയ്ക്ക് തിരഞ്ഞെടുക്കപ്പെട്ട അംഗങ്ങളായി വരണാധികാരി പ്രഖ്യാപിക്കേണ്ടതും, അങ്ങനെ തിരഞ്ഞെടുക്കപ്പെടുന്ന അംഗങ്ങൾ ആ സ്ഥാനത്തിരിക്കുവാൻ ബാധ്യസ്ഥരായിരിക്കുന്നതുമാണ് (ചട്ടം (7) കാണുക).

12. സ്റ്റാന്റിംഗ് കമ്മിറ്റി തിരഞ്ഞെടുപ്പിൽ പ്രത്യേകം ശ്രദ്ധിക്കേണ്ട കാര്യങ്ങൾ

(എ) എല്ലാ സ്റ്റാന്റിംഗ് കമ്മിറ്റികളിലും ഒരു സ്ഥാനം സ്ത്രീകൾക്കായി സംവരണം ചെയ്തിട്ടുണ്ട്. ഓരോ സ്റ്റാന്റിംഗ് കമ്മിറ്റിയിലും പ്രസ്തുത സ്ഥാനങ്ങളിലേയ്ക്ക് ആദ്യം തിരഞ്ഞെടുപ്പ് പ്രത്യേകം നടത്തേണ്ടതാണ്.

(ബി) എന്നാൽ ഏതെങ്കിലും സ്റ്റാന്റിംഗ് കമ്മിറ്റിയിൽ സ്ത്രീക്ക് സംവരണം ചെയ്യപ്പെട്ടിട്ടുള്ള സ്ഥാനത്തേയ്ക്ക് മത്സരിക്കുവാൻ സ്ഥാനാർത്ഥികളില്ലാതെയോ നാമനിർദ്ദേശപത്രിക സമർപ്പിക്കാതിരിക്കുകയോ ചെയ്യുന്ന സംഗതിയിൽ അടുത്ത സ്റ്റാന്റിംഗ് കമ്മിറ്റിയിലേയ്ക്കുള്ള സ്ത്രീ സംവരണ സ്ഥാനത്തേയ്ക്കുള്ള തിരഞ്ഞെടുപ്പുകൾ നടത്തേണ്ടതും അപ്രകാരം മറ്റ് കമ്മിറ്റികളിലെ സംവരണ സ്ഥാനങ്ങളിലെ തിരഞ്ഞെടുപ്പ് പൂർത്തിയായശേഷം സ്ഥാനാർത്ഥികൾ ഇല്ലാതിരുന്ന സ്റ്റാന്റിംഗ് കമ്മിറ്റിയിലെ സ്ത്രീ സംവരണസ്ഥാനങ്ങളിലേയ്ക്കുള്ള അംഗത്തെ യോഗത്തിന്റെ ഭൂരിപക്ഷ തീരുമാനപ്രകാരം തിരഞ്ഞെടുക്കേണ്ടതുമാണ്.

ണ്. ഇപ്രകാരമുള്ളതിരഞ്ഞെടുപ്പിൽ തുല്യ വോട്ടുകൾ ലഭിക്കുന്ന സംഗതിയിൽ നറുക്കെടുപ്പിലൂടെ സ്ത്രീ അംഗത്തെ നിശ്ചയിക്കാവുന്നതാണ്.

(സി) ഉപാധ്യക്ഷ സ്ഥാനം സ്ത്രീകൾക്കായി സംവരണം ചെയ്തിട്ടുള്ള തദ്ദേശസ്വയംഭരണ സ്ഥാപനങ്ങളിലെ ധനകാര്യസ്റ്റാന്റിംഗ് കമ്മിറ്റിയിലേയ്ക്കുള്ള തിരഞ്ഞെടുപ്പിലും സ്ത്രീകൾക്കായുള്ള സംവരണ സ്ഥാനത്തേയ്ക്ക് ആദ്യം തിരഞ്ഞെടുപ്പ് നടത്തേണ്ടതാണ്.

(ഡി) അധ്യക്ഷൻ/ഉപാധ്യക്ഷൻ ഉൾപ്പെടെ എല്ലാ അംഗങ്ങൾക്കും സ്റ്റാന്റിംഗ് കമ്മിറ്റി അംഗങ്ങളുടെ തിരഞ്ഞെടുപ്പിന് വോട്ട് രേഖപ്പെടുത്താവുന്നതാണ്.

(ഇ) ഒറ്റക്കെമാറ്റ വോട്ട് മുഖേനയാണ് തിരഞ്ഞെടുപ്പ് നടത്തുന്നത് എന്നതിനാൽ ഏറ്റവും കൂടുതൽ മുൻഗണന വോട്ട് ലഭിക്കുന്ന സ്ഥാനാർത്ഥികളുടെ ക്രമത്തിൽ അവരെ അംഗമായി തിരഞ്ഞെടുത്തതായി പ്രഖ്യാപിക്കേണ്ടതാണ്.

(എഫ്) തദ്ദേശസ്വയംഭരണ സ്ഥാപനങ്ങളിലേയ്ക്ക് തിരഞ്ഞെടുക്കപ്പെട്ട ഏതൊരു അംഗത്തിനും സ്റ്റാന്റിംഗ് കമ്മിറ്റിയിലേയ്ക്കുള്ള തിരഞ്ഞെടുപ്പിൽ സ്ഥാനാർത്ഥിയാകാവുന്നതാണ്. എന്നാൽ അധ്യക്ഷൻ/ഉപാധ്യക്ഷൻ , മറ്റേതെങ്കിലും സ്റ്റാന്റിംഗ് കമ്മിറ്റിയിലെ അംഗം/ചെയർമാൻ എന്നിവർ സ്ഥാനാർത്ഥികൾ ആകാൻ പാടില്ല.

(ജി) സ്റ്റാന്റിംഗ് കമ്മിറ്റിയിലേയ്ക്ക് തിരഞ്ഞെടുക്കപ്പെടാൻ ആഗ്രഹിക്കുന്ന ഏതൊരു സ്ഥാനാർത്ഥിയും തന്റെ സ്ഥാനാർത്ഥിത്വം 4-ാം ചട്ടപ്രകാരമുള്ള നോട്ടീസിൽ കാണിച്ചിരിക്കുന്ന അവസാന തീയതിക്കും സമയത്തിനുമുള്ളിൽ വരണാധികാരിയെ രേഖാമൂലം അറിയിക്കേണ്ടതാണ്.

(എച്ച്) യോഗത്തിൽ വരണാധികാരി ആധ്യക്ഷം വഹിക്കേണ്ടതും മത്സരിക്കുന്ന എല്ലാ സ്ഥാനാർത്ഥികളുടേയും പേരുകൾ വായിച്ചറിയിക്കേണ്ടതുമാണ്.

(ഐ) അംഗങ്ങൾക്ക് ഒരേ സമയം സ്ത്രീ സംവരണ വ്യവസ്ഥകൾക്ക് വിധേയമായി എല്ലാ സ്റ്റാന്റിംഗ് കമ്മിറ്റികളിലേയ്ക്കും നാമനിർദ്ദേശപത്രികൾ സമർപ്പിക്കാവുന്നതാണെങ്കിലും, ഏതെങ്കിലും കമ്മിറ്റിയിൽ അംഗമായി തിരഞ്ഞെടുക്കപ്പെട്ടതിന് ശേഷം മറ്റ് കമ്മിറ്റികളിലേയ്ക്ക് മത്സരിക്കാനുള്ള ബന്ധപ്പെട്ട അംഗത്തിന്റെ നാമനിർദ്ദേശം റദ്ദായതായി കരുതേണ്ടതാണ്.

13 . സ്റ്റാന്റിംഗ് കമ്മിറ്റി ചെയർമാന്റെ തിരഞ്ഞെടുപ്പ്

ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള കമ്മിറ്റികളുടെ ചെയർമാനെ തിരഞ്ഞെടുക്കുന്നതിനുള്ള യോഗം വിളിച്ചുകൂട്ടുന്നതിനുള്ള നോട്ടീസ് ബന്ധപ്പെട്ട സ്റ്റാന്റിംഗ് കമ്മിറ്റിയിലെ എല്ലാ അംഗങ്ങൾക്കും യോഗതീയതിക്ക് രണ്ടുദിവസം മുമ്പ് വരണാധികാരി

നൽകേണ്ടതാണ്. മേൽപ്പറഞ്ഞ ദിവസങ്ങളിൽ പ്രഖ്യാപിത പൊതു അവധിദിവസങ്ങൾ ഉൾപ്പെടുന്നതും എന്നാൽ നോട്ടീസ് കൈപ്പറ്റിയ തീയതിയും യോഗംകൂടുന്ന തീയതിയും ഉൾപ്പെടാത്തതും ആകുന്നു. യോഗം നടത്തുന്ന തീയതി, സ്ഥലം, സമയം എന്നിവ നോട്ടീസിൽ കാണിക്കണം. ബന്ധപ്പെട്ട തദ്ദേശസ്വയംഭരണ സ്ഥാപനത്തിന്റെ ഓഫീസിലാണ് യോഗം വിളിച്ചുചേർക്കേണ്ടത്. നോട്ടീസിന്റെ കോപ്പി തദ്ദേശസ്വയംഭരണ സ്ഥാപനത്തിന്റെ നോട്ടീസ് ബോർഡിൽ പ്രദർശിപ്പിക്കേണ്ടതാണ്. മേൽ നോട്ടീസിൽ അംഗം സ്റ്റാന്റിംഗ് കമ്മിറ്റി ചെയർമാനായി മത്സരിക്കുവാൻ ഉദ്ദേശിക്കുന്നുവെങ്കിൽ യഥാവിധി രേഖാമൂലം നാമനിർദ്ദേശം സമർപ്പിക്കുവാനും അങ്ങനെയുള്ള നാമനിർദ്ദേശം വരണാധികാരിയെ ഏൽപ്പിക്കേണ്ട അവസാന തീയതിയും സമയവും കാണിക്കേണ്ടതാണ് (ചട്ടം 4). (തിരഞ്ഞെടുപ്പ് യോഗം ചേരുന്ന ദിവസം യോഗം ആരംഭിക്കുന്നതിനു മുമ്പ് ഒരു ക്ലിപ്ത സമയം വരെ നാമനിർദ്ദേശപത്രിക സമർപ്പിക്കുന്നതിന് അനുവദിച്ചുകൊണ്ട് നോട്ടീസിൽ പറയാവുന്നതാണ്. ക്ലിപ്ത സമയമെന്നത് യോഗം ആരംഭിക്കുന്നതിന് നിശ്ചയിച്ചിട്ടുള്ള സമയത്തിന്റെ അരമണിക്കൂർ മുമ്പ് വരെ എന്ന് നിഷ്കർഷിക്കാവുന്നതാണ്.) തിരഞ്ഞെടുപ്പ് യോഗം നടത്തുന്നതിന് നിശ്ചയിച്ച ദിവസം ഒരു ആകസ്മിക പൊതുഅവധിയായി സർക്കാരോ, ബന്ധപ്പെട്ട ജില്ലാകളക്ടറോ പ്രഖ്യാപിക്കുകയാണെങ്കിൽ, അപ്രകാരമുള്ള തിരഞ്ഞെടുപ്പ് തൊട്ടടുത്ത പ്രവൃത്തി ദിവസം അതേ സമയത്ത്, അതേ സ്ഥലത്ത് വെച്ച് നടത്തപ്പെടുന്നതാണ് എന്ന് കൂടി ഉൾപ്പെടുത്തി വേണം നോട്ടീസ് അയക്കേണ്ടത്.

14. ധനകാര്യ സ്റ്റാന്റിംഗ് കമ്മിറ്റിയല്ലാത്ത ഏതൊരു സ്റ്റാന്റിംഗ് കമ്മിറ്റിയിലേയ്ക്കും ചട്ടപ്രകാരം അംഗങ്ങളെ തിരഞ്ഞെടുത്തതിന് ശേഷം അതിന്റെ ചെയർമാനെ തിരഞ്ഞെടുക്കേണ്ടതാണ്. 8-ാം ചട്ടപ്രകാരമുള്ള അംഗങ്ങളുടെ തിരഞ്ഞെടുപ്പ് കഴിഞ്ഞ് അല്ലെങ്കിൽ ചെയർമാന്റെ ആകസ്മിക ഒഴിവുണ്ടായി കഴിയുന്നതും വേഗവും 15 ദിവസം കഴിയുന്നതിന് മുമ്പും ചെയർമാനെ തിരഞ്ഞെടുക്കുന്നതനുവേണ്ടിയുള്ള യോഗം വരണാധികാരി വിളിച്ചുകൂട്ടേണ്ടതാണ്. ചെയർമാന്റെ തിരഞ്ഞെടുപ്പിൽ സ്റ്റാന്റിംഗ് കമ്മിറ്റിയിലെ തിരഞ്ഞെടുക്കപ്പെട്ട ഒരംഗത്തിന് സ്വയം നാമനിർദ്ദേശം സമർപ്പിക്കാവുന്നതാണ്. എന്നാൽ സ്ത്രീകൾക്കായി സംവരണം ചെയ്യപ്പെട്ടിട്ടുള്ള സ്റ്റാന്റിംഗ് കമ്മിറ്റി ചെയർമാൻ സ്ഥാനത്തിലേയ്ക്ക് സ്ത്രീകളല്ലാത്ത സ്റ്റാന്റിംഗ് കമ്മിറ്റി അംഗങ്ങൾക്ക് സ്ഥാനാർത്ഥികളാകുവാൻ അർഹതയുണ്ടായിരിക്കുന്നതല്ല (ചട്ടം 10).

15. ചെയർമാന്റെ തിരഞ്ഞെടുപ്പ് രീതി

സ്റ്റാന്റിംഗ് കമ്മിറ്റി ചെയർമാൻ സ്ഥാനത്തേയ്ക്ക് തിരഞ്ഞെടുക്കപ്പെടാൻ ആഗ്രഹിക്കുന്ന ഏതൊരു സ്ഥാനാർത്ഥിയും തിരഞ്ഞെടുപ്പ് യോഗം വിളിക്കുന്നതിന് ചട്ടം 4 പ്രകാരം

വരണാധികാരി അയച്ച നോട്ടീസിൽ കാണിച്ചിരിക്കുന്ന തീയതിക്കും സമയത്തിനുമുള്ളിൽ നാമനിർദ്ദേശം (സ്ഥാനം സ്ത്രീ സംവരണത്തിന് വിധേയമായി) വരണാധികാരിക്ക് സമർപ്പിക്കേണ്ടതാണ്. യഥാവിധി നാമനിർദ്ദേശം നൽകിയിട്ടുള്ള സ്ഥാനാർത്ഥികളുടെ പേരുകൾ, വരണാധികാരി യോഗത്തിൽ വായിച്ചറിയിക്കേണ്ടതാണ്. ചെയർമാൻ സ്ഥാനത്തേക്ക് സ്ഥാനാർത്ഥിയായി ഒരാൾ മാത്രമാണുള്ളതെങ്കിൽ പ്രസ്തുത സ്ഥാനാർത്ഥി ചെയർമാനായി തിരഞ്ഞെടുക്കപ്പെട്ടതായി വരണാധികാരി പ്രഖ്യാപിക്കേണ്ടതാണ്. ചെയർമാൻ സ്ഥാനത്തേക്ക് ഒന്നിലധികം സ്ഥാനാർത്ഥികൾ ഉണ്ടെങ്കിൽ യോഗത്തിൽവെച്ച് വോട്ടെടുപ്പ് നടത്തേണ്ടതും, വോട്ടെടുപ്പിന് യോഗത്തിൽ ഹാജരായുള്ള ബന്ധപ്പെട്ട സ്റ്റാന്റിംഗ് കമ്മിറ്റികളിലെ തിരഞ്ഞെടുക്കപ്പെട്ട അംഗങ്ങൾക്ക് അതത് സംഗതിപോലെ 2000-ലെ കേരള പഞ്ചായത്ത് രാജ് (സ്റ്റാന്റിംഗ് കമ്മിറ്റി) ചട്ടങ്ങൾ/2000-ലെ കേരള മുനിസിപ്പാലിറ്റി (സ്റ്റാന്റിംഗ് കമ്മിറ്റി) ചട്ടങ്ങൾ എന്നിവയിൽ അനുബന്ധമായി ചേർത്തിട്ടുള്ള **2-ാം നമ്പർ ഫാറത്തിലുള്ള** ബാലറ്റ് പേപ്പർ നൽകേണ്ടതും ബാലറ്റ് പേപ്പറിൽ മൽസരിക്കുന്ന എല്ലാ സ്ഥാനാർത്ഥികളുടെയും പേരുകൾ ഉണ്ടായിരിക്കേണ്ടതുമാണ്. ഓരോ അംഗവും ബാലറ്റ് പേപ്പർ കിട്ടിയാലുടൻ ബാലറ്റ് പേപ്പറിൽ താൻ വോട്ട് ചെയ്യാൻ ഉദ്ദേശിക്കുന്ന സ്ഥാനാർത്ഥിയുടെ പേരിന് നേരേ 'X' എന്ന അടയാളം രേഖപ്പെടുത്തി വോട്ട് ചെയ്യേണ്ടതും, ബാലറ്റ് പേപ്പറിന്റെ പുറകുവശത്ത് തന്റെ പേരും ഒപ്പും രേഖപ്പെടുത്തിയശേഷം അത് ബാലറ്റ് പെട്ടിയിൽ നിക്ഷേപിക്കേണ്ടതുമാണ്. വോട്ടെടുപ്പ് പൂർത്തിയായശേഷം വരണാധികാരി ബാലറ്റ് പെട്ടി തുറന്ന് അതിലെ ബാലറ്റ് പേപ്പറുകൾ പുറത്തെടുത്ത് ഓരോ സ്ഥാനാർത്ഥിക്കും കിട്ടിയ വോട്ടുകൾ എണ്ണേണ്ടതും, ഒരു സ്ഥാനാർത്ഥിയുടെയും പേരിനുനേരേ 'X' എന്ന അടയാളം ഇല്ലാത്തതോ, ഒന്നിലധികം പേരിനുനേരേ 'X' എന്ന അടയാളം ഉള്ളതോ, ബാലറ്റ് പേപ്പറിന്റെ പുറകുവശത്ത് വോട്ടുചെയ്ത അംഗത്തിന്റെ പേരും ഒപ്പും ഇല്ലാത്തതോ ആയ ബാലറ്റ് പേപ്പർ തള്ളിക്കളയേണ്ടതും, തള്ളിക്കളഞ്ഞ ബാലറ്റ് പേപ്പറുകൾ പ്രത്യേക കവറിൽ സൂക്ഷിക്കേണ്ടതുമാണ്. ഏറ്റവും കൂടുതൽ സാധുവായ വോട്ടുകൾ നേടിയ സ്ഥാനാർത്ഥി സ്റ്റാന്റിംഗ് കമ്മിറ്റി ചെയർമാനായി തിരഞ്ഞെടുക്കപ്പെട്ടതായി വരണാധികാരി പ്രഖ്യാപിക്കേണ്ടതാണ്. ഏറ്റവും കൂടുതൽ സാധുവായ വോട്ടുകൾ രണ്ടോ അതിലധികമോ സ്ഥാനാർത്ഥികൾക്ക് തുല്യമായിവരുന്ന സന്ദർഭത്തിൽ യോഗത്തിൽവെച്ച് വരണാധികാരി നറുക്കെടുപ്പ് നടത്തേണ്ടതും ആരുടെ പേരാണോ ആദ്യം നറുക്കെടുക്കപ്പെടുന്നത് ആ ആൾ ചെയർമാനായി തിരഞ്ഞെടുക്കപ്പെട്ടതായി വരണാധികാരി പ്രഖ്യാപിക്കേണ്ടതുമാണ്.

സ്റ്റാന്റിംഗ് കമ്മിറ്റി ചെയർമാനെ തിരഞ്ഞെടുക്കുന്നതിന് വരണാധികാരി വിളിച്ചു കൂട്ടിയ യോഗത്തിൽ അംഗങ്ങൾ പങ്കെടുക്കാതിരിക്കുകയോ, ഒരംഗവും നാമനിർദ്ദേശം സമർപ്പിക്കാതിരിക്കുകയോ ചെയ്യുന്ന പക്ഷം സ്റ്റാന്റിംഗ് കമ്മിറ്റി അംഗങ്ങളിൽ ഏറ്റവും

പ്രായംകൂടിയ അംഗം ചെയർമാനായി തിരഞ്ഞെടുക്കപ്പെട്ടതായി വരണാധികാരി പ്രഖ്യാപിക്കേണ്ടതും, എന്നാൽ സ്ത്രീകൾക്കായി സംവരണം ചെയ്യപ്പെട്ടിട്ടുള്ള സ്റ്റാന്റിംഗ് കമ്മിറ്റി ചെയർമാൻ സ്ഥാനത്തേക്ക് ഇപ്രകാരം തിരഞ്ഞെടുക്കപ്പെട്ടതായി പ്രഖ്യാപിക്കപ്പെടുന്ന അംഗം സ്ത്രീ ആയിരിക്കേണ്ടതും, അപ്രകാരം ചെയർമാനായി തിരഞ്ഞെടുക്കപ്പെട്ട അംഗം ആ സ്ഥാനം വഹിക്കുവാൻ ബാധ്യസ്ഥനായിരിക്കുന്നതുമാണ്. മേൽപ്രകാരം ഏറ്റവും പ്രായംകൂടിയ അംഗത്തെ ചെയർമാനായി പ്രഖ്യാപിക്കുന്ന അവസരത്തിൽ അക്കാദ്യം വരണാധികാരി സ്റ്റാന്റിംഗ് കമ്മിറ്റി അംഗങ്ങളേയും, തദ്ദേശസ്വയംഭരണ സ്ഥാപനത്തിന്റെ അദ്ധ്യക്ഷൻ, സെക്രട്ടറി എന്നിവരെയും രേഖാമൂലം അറിയിച്ചിരിക്കേണ്ടതാണ് (ചട്ടം 11 കാണുക).

16 കോറം

സ്റ്റാന്റിംഗ് കമ്മിറ്റി അംഗങ്ങളെ തിരഞ്ഞെടുക്കുന്നതിന് ചേരുന്ന കൗൺസിൽ/പഞ്ചായത്ത് യോഗങ്ങൾക്കും സ്റ്റാന്റിംഗ് കമ്മിറ്റി ചെയർമാൻമാരെ തിരഞ്ഞെടുക്കുന്നതിന് ചേരുന്ന സ്റ്റാന്റിംഗ് കമ്മിറ്റി അംഗങ്ങളുടെ യോഗങ്ങൾക്കും പ്രത്യേകം കോറം ഇല്ലാത്തതാകുന്നു.

17. സ്റ്റാന്റിംഗ് കമ്മിറ്റി അംഗങ്ങളുടേയും, സ്റ്റാന്റിംഗ് കമ്മിറ്റി ചെയർമാൻമാരുടേയും തിരഞ്ഞെടുപ്പ് യോഗങ്ങളുടെ നടപടികൾ രേഖപ്പെടുത്തലും, ബാലറ്റു പേപ്പറുകളുടെ സൂക്ഷിപ്പും.

തിരഞ്ഞെടുപ്പ് യോഗത്തിന്റെ നടപടികൾ രേഖപ്പെടുത്തുന്നതിനായി വരണാധികാരി തന്റെ ഓഫീസിൽ പ്രത്യേക മിനിട്ട്സ് ബുക്ക് സൂക്ഷിക്കേണ്ടതാണ്. യോഗത്തിൽ പങ്കെടുത്ത അംഗങ്ങളുടെ ഹാജർ, ഓരോ സ്ഥാനാർത്ഥിക്കും വിവിധ ഘട്ടങ്ങളിൽ ലഭിച്ച വോട്ട്, ഓരോ അംഗവും ആർക്കാണ് വോട്ട് ചെയ്തതെന്ന വിവരം, ഫലപ്രഖ്യാപനം സംബന്ധിച്ച വിവരങ്ങൾ എന്നിവ മിനിട്ട്സ് ബുക്കിൽ രേഖപ്പെടുത്തേണ്ടതാണ്. വിവിധ സ്റ്റാന്റിംഗ് കമ്മിറ്റികളിലേക്കുള്ള അംഗങ്ങളുടേയും, സ്റ്റാന്റിംഗ് കമ്മിറ്റി ചെയർമാൻമാരുടെ സ്ഥാനത്തേക്കുമുള്ള തിരഞ്ഞെടുപ്പ് ഫലം ബന്ധപ്പെട്ട യോഗത്തിൽ പ്രഖ്യാപിച്ച് കഴിഞ്ഞാലുടൻതന്നെ വരണാധികാരി അത് ബന്ധപ്പെട്ട തദ്ദേശസ്വയംഭരണ സ്ഥാപനത്തിന്റെ നോട്ടീസ് ബോർഡിൽ പ്രസിദ്ധീകരിക്കേണ്ടതും, തദ്ദേശസ്വയംഭരണ സ്ഥാപനത്തിന്റെ സെക്രട്ടറിക്കും, അദ്ധ്യക്ഷനും നൽകേണ്ടതുമാണ്. തിരഞ്ഞെടുപ്പ് ഫലം പ്രഖ്യാപിക്കുന്ന ദിവസം തന്നെ ആയത് സംബന്ധിച്ച വിവരങ്ങൾ ജില്ലാകളക്ടറേയും സംസ്ഥാന തിരഞ്ഞെടുപ്പ് കമ്മീഷനെയും അറിയിക്കേണ്ടതാണ്. വിവിധ സ്റ്റാന്റിംഗ് കമ്മിറ്റികളുടെ രൂപീകരണ ശേഷവും, ചെയർമാരുടെ തിരഞ്ഞെടുപ്പിന് ശേഷവും ഇത് സംബന്ധിച്ച വിശദാംശങ്ങൾ തദ്ദേശസ്വയംഭരണ

സ്ഥാപന സെക്രട്ടറി നഗരകാര്യ/പഞ്ചായത്ത് ഡയറക്ടർക്കും സർക്കാരിനും നൽകേണ്ടതാണ്.

18. ബാലറ്റ് പേപ്പറുകളുടെ സൂക്ഷിപ്പ്

ഓരോ ഘട്ടത്തിലും എണ്ണപ്പെട്ടതും അല്ലെങ്കിൽ തള്ളിക്കളഞ്ഞതുമായ ബാലറ്റ് പേപ്പറുകൾ വരണാധികാരി പ്രത്യേക പായ്ക്കറ്റുകളിലാക്കി മുദ്ര വയ്ക്കേണ്ടതും, ഓരോ പായ്ക്കറ്റിലും അതിൽ എത്ര എണ്ണം ബാലറ്റ് പേപ്പറുകൾ ഉൾക്കൊള്ളുന്നുവെന്നും, ഏതു തിരഞ്ഞെടുപ്പുമായി ബന്ധപ്പെട്ടതാണെന്നും രേഖപ്പെടുത്തേണ്ടതുമാണ്. ഈ മുദ്രവയ്ക്കപ്പെട്ട പായ്ക്കറ്റുകൾ വരണാധികാരി ബന്ധപ്പെട്ട തദ്ദേശസ്വയംഭരണസ്ഥാപന സെക്രട്ടറിയെ ഏല്പിക്കേണ്ടതും അദ്ദേഹം ആയതിന് കൈപ്പറ്റ് രസീത് നൽകി ഭദ്രമായി സൂക്ഷിക്കേണ്ടതുമാണ്.

19. തദ്ദേശസ്വയംഭരണ സ്ഥാപനങ്ങളിലെ സ്റ്റാന്റിംഗ് കമ്മിറ്റി അംഗങ്ങൾ/ചെയർമാൻ എന്നീ സ്ഥാനങ്ങളിലുണ്ടാകുന്ന ആകസ്മിക ഒഴിവുകളുടെ വിവരം അറിയിക്കുന്നതും തിരഞ്ഞെടുപ്പ് നടത്തുന്നതും സംബന്ധിച്ച മാർഗ്ഗനിർദ്ദേശങ്ങൾ

സംസ്ഥാനത്തെ തദ്ദേശസ്വയംഭരണ സ്ഥാപനങ്ങളിലെ സ്റ്റാന്റിംഗ് കമ്മിറ്റി അംഗങ്ങൾ, ചെയർമാൻ എന്നീ സ്ഥാനങ്ങളിലുണ്ടാകുന്ന ആകസ്മിക ഒഴിവുകളുടെ വിവരം ബന്ധപ്പെട്ട സെക്രട്ടറി അനുബന്ധം I - ൽ ഉടൻതന്നെ വരണാധികാരിക്ക് തുടർനടപടികൾക്കായി റിപ്പോർട്ട് ചെയ്യേണ്ടതും പ്രസ്തുത വിവരം സംസ്ഥാന തിരഞ്ഞെടുപ്പ് കമ്മീഷനേയും മുനിസിപ്പാലിറ്റി/കോർപ്പറേഷന്റെ കാര്യാലയത്ത് മുനിസിപ്പൽ റീജിയണൽ ജോയിന്റ് ഡയറക്ടർ, ഗ്രാമപഞ്ചായത്തിന്റെ കാര്യാലയത്ത് പഞ്ചായത്ത് ഡെപ്യൂട്ടി ഡയറക്ടർ, ബ്ലോക്ക്/ജില്ലാ പഞ്ചായത്ത് എന്നിവയുടെ കാര്യാലയത്ത് ഡെപ്യൂട്ടി കളക്ടർ (ഇലക്ഷൻ) എന്നിവരേയും അറിയിക്കേണ്ടതാണ്.

ഒഴിവ് നികത്തുന്നതിനുള്ള തിരഞ്ഞെടുപ്പ് നടപടികൾ യഥാസമയം വരണാധികാരി സ്വീകരിച്ചിട്ടുണ്ടെന്ന് അതത് റീജിയണൽ ജോയിന്റ് ഡയറക്ടർ, പഞ്ചായത്ത് ഡെപ്യൂട്ടി ഡയറക്ടർ, ഡെപ്യൂട്ടി കളക്ടർ (ഇലക്ഷൻ) എന്നിവർ ഉറപ്പുവരുത്തേണ്ടതാണ്.

ഇപ്രകാരം ഒഴിവ് സംബന്ധിച്ച അറിയിപ്പ് ലഭിച്ച ഉടനെ വരണാധികാരി ആകസ്മിക ഒഴിവുണ്ടായ തീയതി മുതൽ 15 ദിവസത്തിനകം സ്റ്റാന്റിംഗ് കമ്മിറ്റി ചെയർമാന്മാരേയും 30 ദിവസത്തിനകം സ്റ്റാന്റിംഗ് കമ്മിറ്റി അംഗത്തിന്റെയും സ്ഥാനത്തേയ്ക്കുള്ള തിരഞ്ഞെടുപ്പ് സ്റ്റാന്റിംഗ് കമ്മിറ്റി ചട്ടങ്ങളിലെ വ്യവസ്ഥകൾ പാലിച്ച് കമ്മീഷന്റെ മാർഗ്ഗനിർദ്ദേശങ്ങൾക്കനുസൃതമായി ബന്ധപ്പെട്ട അംഗങ്ങൾക്ക് യഥാവിധി നോട്ടീസ് (മാതൃക

അനുബന്ധം II) നൽകി നടത്തുന്നതിനുള്ള നടപടി സ്വീകരിക്കേണ്ടതും തിരഞ്ഞെടുപ്പ് പൂർത്തിയായാലുടനെ ഇത് സംബന്ധിച്ച റിപ്പോർട്ട് ബന്ധപ്പെട്ട തദ്ദേശസ്വയംഭരണ സ്ഥാപനത്തിന്റെ സെക്രട്ടറിക്കും സംസ്ഥാന തിരഞ്ഞെടുപ്പ് കമ്മീഷനും നൽകേണ്ടതുമാണ്. തിരഞ്ഞെടുപ്പ് തീയതി വരണാധികാരിക്ക് തന്നെ നിശ്ചയിക്കാവുന്നതാണ്.

ധനകാര്യ സ്റ്റാന്റിംഗ് കമ്മിറ്റി ഒഴികെയുള്ള ഏതെങ്കിലും സ്റ്റാന്റിംഗ് കമ്മിറ്റിയിൽ ചെയർമാന്റെ സ്ഥാനത്തുണ്ടാകുന്ന ഒഴിവ് കാരണം ആ സ്റ്റാന്റിംഗ് കമ്മിറ്റിയിലെ അംഗത്തിന്റെ സ്ഥാനത്തും ഒഴിവുണ്ടാവുകയാണെങ്കിൽ ആദ്യം അംഗത്തിന്റെ സ്ഥാനം നികത്തിയശേഷം ചെയർമാന്റെ സ്ഥാനം നികത്തേണ്ടതാണ്. എന്നാൽ ചെയർമാൻ സ്ഥാനത്തുണ്ടാകുന്ന ഒഴിവ് നികത്തുന്നതിനുള്ള തിരഞ്ഞെടുപ്പ് നടത്തുന്നതിന് അംഗങ്ങൾക്ക് നോട്ടീസ് നൽകിയതിനുശേഷം അംഗത്തിന്റെ സ്ഥാനത്ത് ഒഴിവുണ്ടാവുകയാണെങ്കിൽ നോട്ടീസ് നൽകിയപ്രകാരം ചെയർമാൻ സ്ഥാനത്തേയ്ക്ക് തിരഞ്ഞെടുപ്പ് നടത്തി ഒഴിവ് നികത്തേണ്ടതാണ്.

ഏതെങ്കിലും സ്റ്റാന്റിംഗ് കമ്മിറ്റിയിലെ അംഗത്തിന്റെ രാജി കാരണമുണ്ടാകുന്ന ആകസ്മിക ഒഴിവ് അപ്രകാരം ഒഴിവുണ്ടാകുന്ന തീയതി മുതൽ 30 ദിവസത്തിനകം നികത്തേണ്ടതാണ്. എന്നാൽ ഒരു തദ്ദേശസ്വയംഭരണ സ്ഥാപനത്തിലെ ഏതെങ്കിലും അംഗത്തിന്റെ മരണം, രാജി, അയോഗ്യത എന്നിവ കാരണമുണ്ടാകുന്ന ആകസ്മിക ഒഴിവ് ആ അംഗത്തിന്റെ സ്ഥാനം ഉപതിരഞ്ഞെടുപ്പിലൂടെ നികത്തി 30 ദിവസത്തിനകം നികത്തേണ്ടതാണ്.

യോഗം സംബന്ധിച്ച് ബന്ധപ്പെട്ട അംഗങ്ങൾക്ക് നൽകുന്ന നോട്ടീസിൽ യോഗം ആരംഭിക്കുന്നതിന് മുമ്പുള്ള ഒരു ക്ലിപ്ത സമയം വരെ നാമനിർദ്ദേശ പത്രികകൾ സമർപ്പിക്കുന്നതിന് സമയം അനുവദിച്ചു അറിയിപ്പ് നൽകാവുന്നതാണ്. (ക്ലിപ്ത സമയമെന്നത് യോഗം ആരംഭിക്കുന്നതിന് നിശ്ചയിച്ചിട്ടുള്ള സമയത്തിന്റെ അര മണിക്കൂർ മുമ്പ് വരെ എന്ന നിഷ്കർഷിക്കാവുന്നതാണ്.)

അനുബന്ധം I

തദ്ദേശസ്വയംഭരണ സ്ഥാപനങ്ങളിലെ സ്റ്റാന്റിംഗ് കമ്മിറ്റി അംഗം/ചെയർമാൻ എന്നീ സ്ഥാനങ്ങളിലുള്ള ആകസ്മിക ഒഴിവ് സംബന്ധിച്ച് വരണാധികാരിയ്ക്ക് നൽകുന്ന റിപ്പോർട്ട്

1. ജില്ലയുടെ പേര് :
2. തദ്ദേശസ്വയംഭരണ സ്ഥാപനത്തിന്റെ നമ്പരും പേരും :
3. സ്റ്റാന്റിംഗ് കമ്മിറ്റിയുടെ പേര് :
4. അംഗത്തിന്റെ/ചെയർമാന്റെ സ്ഥാനത്താണോ ഒഴിവുണ്ടായിട്ടുള്ളത് :
5. സ്ഥാനം വഹിച്ചിരുന്ന ആളിന്റെ പേര് :
6. ഒഴിവ് ഉണ്ടാകാനുള്ള കാരണം :
7. ആകസ്മിക ഒഴിവ് ഉണ്ടായ തീയതി :
8. സ്റ്റാന്റിംഗ് കമ്മിറ്റി അംഗത്തിന്റെ അല്ലെങ്കിൽ ചെയർമാന്റെ സ്ഥാനം സ്ത്രീകൾക്ക് സംവരണം ചെയ്യപ്പെട്ടതാണെങ്കിൽ വിശദവിവരം :

സെക്രട്ടറിയുടെ ഒപ്പ്
 ഗ്രാമ/ബ്ലോക്ക്/ജില്ലാ പഞ്ചായത്ത്
 മുനിസിപ്പാലിറ്റി/കോർപ്പറേഷൻ

സ്ഥലം :
 തീയതി :

കുറിപ്പ് :- ആകസ്മിക ഒഴിവ് ഉണ്ടായിട്ടുള്ള വിവരം അതത് ദിവസം തന്നെ ബന്ധപ്പെട്ട തദ്ദേശസ്വയംഭരണ സ്ഥാപനത്തിന്റെ സെക്രട്ടറി, വരണാധികാരിയേയും സംസ്ഥാന തിരഞ്ഞെടുപ്പ് കമ്മീഷനേയും കൂടാതെ മുനിസിപ്പാലിറ്റി/കോർപ്പറേഷന്റെ കാരുത്തിൽ റീജിയണൽ ജോയിന്റ് ഡയറക്ടർ, ഗ്രാമ പഞ്ചായത്തിന്റെ കാരുത്തിൽ പഞ്ചായത്ത് ഡെപ്യൂട്ടി ഡയറക്ടർ ബ്ലോക്ക്/ജില്ലാ പഞ്ചായത്ത് എന്നീ വയുടെ കാരുത്തിൽ ഡെപ്യൂട്ടി കളക്ടർ (ഇലക്ഷൻ) എന്നിവരേയും അറിയിക്കേണ്ടതാണ്.

അനുബന്ധം II

നോട്ടീസ്

നമ്പർ : തീയതി :

വിഷയം :- *ഗ്രാമ/ബ്ലോക്ക്/ജില്ലാ പഞ്ചായത്ത്/ മുനിസിപ്പാലിറ്റി/കോർപ്പറേഷൻ സ്റ്റാന്റിംഗ് കമ്മിറ്റി അംഗത്തിന്റെ/അംഗങ്ങളുടെ/ചെയർമാൻ സ്ഥാനത്തേയ്ക്കുള്ള തിരഞ്ഞെടുപ്പ് - സംബന്ധിച്ച്.

സൂചന :- *ഗ്രാമ/ബ്ലോക്ക്/ജില്ലാ പഞ്ചായത്ത് / മുനിസിപ്പാലിറ്റി/കോർപ്പറേഷൻ സെക്രട്ടറിയുടെ തീയതി യിലെ ആകസ്മിക ഒഴിവ് സംബന്ധിച്ച റിപ്പോർട്ട്.

സൂചന പ്രകാരം *ഗ്രാമ/ബ്ലോക്ക്/ജില്ലാ പഞ്ചായത്ത്/ മുനിസിപ്പാലിറ്റി/കോർപ്പറേഷൻ സ്റ്റാന്റിംഗ് കമ്മിറ്റിയിലെ അംഗത്തിന്റെ/അംഗങ്ങളുടെ/ചെയർമാൻ സ്ഥാനത്ത് ഉണ്ടായിട്ടുള്ള ഒഴിവ് റിപ്പോർട്ട് ചെയ്തിട്ടുണ്ട്. ഈ സ്ഥാനം *സ്ത്രീ/ജനറൽ/വിഭാഗത്തിൽ ഉൾപ്പെടുന്നതാണ്. പ്രസ്തുത സ്ഥാനത്തേയ്ക്കുള്ള /സ്ഥാനങ്ങളിലേയ്ക്കുള്ള ഒഴിവ് നികത്തുന്നതിനുള്ള തിരഞ്ഞെടുപ്പ് നടത്തുന്നതിനുള്ള ഒരു യോഗം വർഷം മാസം തീയതി മണിയ്ക്ക് * പഞ്ചായത്ത്/മുനിസിപ്പാലിറ്റി/കോർപ്പറേഷൻ കോൺഫറൻസ് ഹാളിൽ കൂടുന്നതിന് നിശ്ചയിച്ചിട്ടുള്ളതിനാൽ താങ്കൾ പ്രസ്തുത യോഗത്തിൽ കൃത്യ സമയത്ത് പങ്കെടുക്കേണ്ടതാണ്. താങ്കൾ പ്രസ്തുത സ്ഥാനത്തേയ്ക്ക് മത്സരിക്കാൻ ഉദ്ദേശിക്കുന്നുവെങ്കിൽ നാമനിർദ്ദേശപത്രിക തീയതി മണിയ്ക്ക് മുമ്പായി വരണാധികാരിക്ക് സമർപ്പിക്കേണ്ടതാണ്.

തിരഞ്ഞെടുപ്പ് യോഗം നടത്തുന്നതിന് നിശ്ചയിച്ച ദിവസം ഒരു ആകസ്മിക പൊതുഅവധി യായി സർക്കാരോ, ബന്ധപ്പെട്ട ജില്ലാകളക്ടറോ പ്രഖ്യാപിക്കുകയാണെങ്കിൽ, അപ്രകാരമുള്ള തിരഞ്ഞെടുപ്പ് തൊട്ടടുത്ത പ്രവർത്തി ദിവസം അതേ സമയത്തും അതേ സ്ഥലത്തും വെച്ച് നടത്തപ്പെടുന്നതാണ്.

ശ്രീ/ശ്രീമതി. വരണാധികാരി :
..... പേര്, ഒപ്പ് :
സ്ഥാനപേര് :

കുറിപ്പ് :- ചെയർമാൻ സ്ഥാനത്തേക്ക് തിരഞ്ഞെടുപ്പ് നടത്തുമ്പോൾ ബന്ധപ്പെട്ട സ്റ്റാന്റിംഗ് കമ്മിറ്റിയിലെ അംഗങ്ങൾക്ക് മാത്രം നോട്ടീസ് നൽകേണ്ടതാണ്. എന്നാൽ അംഗങ്ങളുടെ തിരഞ്ഞെടുപ്പിനായി എല്ലാ അംഗങ്ങൾക്കും നോട്ടീസ് നൽകണം.

* ബാധകമല്ലാത്തത് വെട്ടികളയുക